

ЗАКОН
ЗА ВОСПОСТАВУВАЊЕ МРЕЖА ЗА ПРИБИРАЊЕ НА СМЕТКОВОДСТВЕНИ
ПОДАТОЦИ ОД ЗЕМЈОДЕЛСКИ СТОПАНСТВА

I. ОПШТИ ОДРЕДБИ

Член 1

Содржина на законот

Со овој закон се уредува воспоставувањето на мрежата за прибирање на сметководствени податоци од земјоделски стопанства и начинот на прибирање, обработка и користење на сметководствените податоци од земјоделски стопанства.

Член 2

Значење на поимите

Поимите употребени во овој закон го имаат следново значење:

1. сметководствени податоци се одредени технички, финансиски или економски податоци од земјоделско стопанство, добиени од сметководствената евиденција на земјоделското стопанство, водена редовно и систематски во текот на сметководствената година;
2. земјоделско стопанство е организационо и деловно заокружена стопанска целина на која се врши земјоделска дејност и за која се води евиденција во Министерството за земјоделство, шумарство и водостопанство, поседува и/или располага со земјоделски имот. Земјоделското стопанство опфаќа една или повеќе производни единици. Земјоделско стопанство може да биде правно лице и/или семејно земјоделско стопанство;
3. носител на земјоделско стопанство е правно или физичко лице запишано во единствениот регистар на земјоделски стопанства во Министерството за земјоделство, шумарство и водостопанство;
4. сметководствена година – значи календарска година или друг период од 12 последователни месеци.

II. ВОСПОСТАВУВАЊЕ НА МРЕЖАТА ЗА ПРИБИРАЊЕ НА СМЕТКОВОДСТВЕНИ ПОДАТОЦИ ОД ЗЕМЈОДЕЛСКИ СТОПАНСТВА

Член 3

Цели

Мрежата за прибирање на сметководствени податоци од земјоделски стопанства (во понатамошниот текст: мрежата) е наменета за:

- идентификација на годишен доход на земјоделско стопанство и
- економска анализа на земјоделски стопанства и проценка на состојбата во земјоделството и пазарите со земјоделски производи.

Член 4

Носители на мрежата

Во мрежата се вклучени следниве субјекти и институции:

- Министерство за земјоделство, шумарство и водостопанство (во понатамошниот текст: министерството);
- Национален Комитет за мрежата за сметководствени податоци од земјоделско стопанство (во понатамошниот текст: комитетот);
- Одделението за сметководствени податоци од земјоделски стопанства во рамки на Министерството за земјоделство, шумарство и водостопанство (во понатамошниот текст: одделението), во својство на Агенција за врски;
- Државен завод за статистика (во понатамошниот текст: заводот);

- Агенцијата за поттикнување на развојот на земјоделството, со седиште во Битола (во понатамошниот текст: агенција), во својство на тело за прибирањето на сметководствени податоци на ниво на земјоделски стопанства и
- земјоделските стопанства.

Член 5

Министерство за земјоделство, шумарство и водостопанство

Министерството е единствен државен орган кој има надлежност за воспоставување и реализација на мрежата и е основен корисник на податоците од истата, во функција на реализацијата на целите од член 3 на овој закон.

Во рамките на мрежата, министерството од став 1 на овој член:

- го одобрува планот за избор на репрезентативни земјоделски стопанства со цел за прибирање на сметководствени податоци, врз основа на мислењето на комитетот од член 6 став 3 алинеја 1 на овој закон;
- го одобрува списокот на репрезентативни земјоделски стопанства, врз основа на мислењето на комитетот од член 6 став 3 алинеја 2 на овој закон;
- го одобрува договорот за прибирање на податоци од репрезентативни земјоделски стопанства врз основа на мислењето на комитетот од член 6 став 3 алинеја 3 на овој закон и
- ги усвојува обработените збирни сметководствени податоци пред нивното објавување.

Член 6

Национален Комитет

Владата на Република Македонија, на предлог на Министерот за земјоделство, шумарство и водостопанство (во понатамошниот текст: министерот), формира Национален Комитет за мрежата за сметководствени податоци од земјоделско стопанство.

Комитетот од став 1 на овој член е советодавно тело кое дава мислења на министерот во однос на прибирањето, обработката и користењето на сметководствени податоци од земјоделски стопанства.

Комитетот од став 1 на овој член ги врши следниве задачи:

- дава мислење за планот за избор на репрезентативни земјоделски стопанства со цел за прибирање на сметководствени податоци;
- дава мислење за извештајот за изборот на репрезентативни земјоделски стопанства со цел за прибирање на сметководствени податоци и
- дава мислење за договорот подготвен од одделението согласно член 12 став 2 на овој закон и доставен до комитетот согласно член 7 став 2 алинеја 7 на овој закон.

Комитетот од став 1 на овој член е составен од 10 члена и тоа:

- два члена назначени од министерот,
- два члена назначени од Министерот за финансии,
- еден член од Факултетот за земјоделски науки и храна - Катедра за економика и организација на земјоделството,
- еден член од одделението од член 7 на овој закон,
- еден член од заводот од член 8 на овој закон,
- еден член од агенцијата од член 9 на овој закон,
- еден член претставник на здруженијата од областа на земјоделството и
- еден член претставник на стопанските комори.

На конститутивната седница комитетот од став 1 на овој член донесува Деловник за работа со кој се уредува начинот на работа на комитетот и избира

Претседател на комитетот и негов заменик од редот на членовите од став 4 на овој член.

Мислењата од став 3 од овој член се донесуваат по пат на едногласно усвоено решение.

Доколку комитетот не успее да донесе мислење согласно став 6 на овој член во рок од еден месец од приемот на потребата за консултација поврзана со задачите од став 3 од овој член, ќе одлучи министерот.

Општите и административни услуги поврзани со работата на комитетот ќе бидат обезбедени од страна на министерството.

Член 7

Агенција за врски

За потребите на овој закон, Одделението за сметководствени податоци од земјоделски стопанства во рамки на Министерството за земјоделство, шумарство и водостопанство ќе има улога на Агенција за врски.

Одделението од став 1 на овој член ги врши следиве задачи:

- подготвува и доставува до министерството и комитетот од член 6 на овој закон план за избор на репрезентативни земјоделски стопанства со цел за прибирање на сметководствени податоци, најдоцна 3 месеци пред почетокот на наредната сметководствена година;
- на заводот од член 8 на овој закон му поднесува план за избор на репрезентативни земјоделски стопанства за прибирање на сметководствени податоци, со цел за подготовка на список на споменатите земјоделски стопанства;
- подготвува и доставува извештај до министерството и комитетот од член 6 на овој закон за изборот на репрезентативни земјоделски стопанства со цел за прибирање на сметководствени податоци најдоцна 1 месец пред почетокот на наредната сметководствена година;
- на комитетот од член 6 на овој закон, му доставува мислење за напредокот на работата поврзана со прибирање и користење на сметководствени податоци;
- секоја година на мислење до комитетот поднесува договор склучен со агенцијата, согласно член 12 став 2 на овој закон;
- ги верификува податоците собрани и доставени од агенцијата од член 9 на овој закон и истите ги доставува до министерството и
- ги подготвува и објавува обработените збирни сметководствени податоци, во свои публикации.

Член 8

Државен завод за статистика

За потребите на овој закон, заводот ќе има улога во изборот на репрезентативни земјоделски стопанства врз основа на податоците од земјоделскиот попис.

Заводот од став 1 на овој член врз основа на планот за избор на репрезентативни земјоделски стопанства од член 7 став 2 алинеја 1 на овој закон, подготвува список на репрезентативни земјоделски стопанства согласно постапката од член 15 на овој закон.

Заводот од став 1 на овој член ќе го изготви и достави до одделението списокот од став 2 на овој член најдоцна 2 месеци пред почетокот на наредната сметководствена година.

Член 9

Тело за прибирање на сметководствени податоци

За потребите на овој закон, Агенцијата за поттикнување на развојот на земјоделството ќе има улога на тело за прибирање на сметководствени податоци на ниво на земјоделски стопанства.

Агенцијата од став 1 на овој член ги врши следниве задачи:

- склучува договори со носителите на земјоделските стопанства од кои ќе се прибираат сметководствени податоци;
- им помага на носителите на земјоделските стопанства во подготовката на сметководствените податоци;
- ги собира и внесува во електронска форма сметководствените податоци од земјоделски стопанства;
- ги доставува до одделението од член 7 на овој закон сметководствените податоци во обем и форма согласно член 11 од овој закон.

Член 10

Земјоделско стопанство

Земјоделско стопанство може да биде дел од мрежата доколку ги исполнува следниве услови:

- да е пазарно ориентирано и да има минимална економска големина утврдена од страна на министерството;
- да претставува репрезентативен примерок на ниво на регионот и државата и
- носителот на земјоделското стопанство да води сметководствена евиденција или да е подготвен да започне да води сметководствена евиденција и да е согласен сметководствените податоци од земјоделското стопанство да ги направи достапни за потребите на мрежата.

III. ПРИБИРАЊЕ, ОБРАБОТКА И КОРИСТЕЊЕ НА СМЕТКОВОДСТВЕНИ ПОДАТОЦИ ОД ЗЕМЈОДЕЛСКИ СТОПАНСТВА

Член 11

Сметководствени податоци

Сметководствените податоци кои се предмет на прибирање преку мрежата вклучуваат:

- општи информации за земјоделското стопанство и особено број за идентификација доделен за целта на прибирање на сметководствени податоци, опис на локација на земјоделско стопанство и тип на земјоделско производство;
- површина на земјиштето на земјоделското стопанство во согласност сопственичката структура;
- расположливи човечки ресурси (сопствена и ангажирана работна сила);
- број и вредност на домашни животни на почетокот и на крајот на сметководствената година и полугодишна состојба, по видови и групи;
- набавка и продажба на домашни животни во сметководствената година, по видови;
- трошоци во врска со земјоделското производство;
- средства на земјоделското стопанство и располагање со нив во сметководствената година;
- долгови и побарувања;
- данок на стоки и услуги (ДДВ);
- грантови, субвенции и директни исплати;

- продажба на производи од растително и животинско потекло во сметководствената година;
- доделени ограничувања на земјоделско производство и
- дополнителни сметководствени податоци потребни за остварување на целите од член 3 на овој закон.

Сметководствените податоци од став 1 на овој член се прибираат од земјоделското стопанство во форма која овозможува:

- типизирање на земјоделското стопанство во однос на основните елементи на неговите производни фактори;
- проценка на доход на земјоделското стопанство во сите форми и
- проверка на веродостојноста на дадените податоци по пат на контрола на местото на производство.

Сметководствените податоци се собираат преку единствен образец.

Министерот го пропишува обемот и начинот на прибирање на сметководствените податоци од став 1 на овој член, како и содржината на единствениот образец од став 3 на овој член, согласно прописите за заштита на личните податоци.

Член 12

Прибирање на податоците

Сметководствените податоци од член 11 на овој закон ги прибира одделението со посредство на агенцијата.

Одделението ќе склучи годишни договори со агенцијата за прибирање на сметководствени податоци од репрезентативни земјоделски стопанства пропишани во списокот на репрезентативни земјоделски стопанства од член 15 став 1 на овој закон.

Договорот од став 2 на овој член го содржи најмалку следново:

- обемот на сметководствените податоци од член 11 на овој закон кои треба да се соберат;
- бројот на земјоделски стопанства кои ќе обезбедат пристап до нивните сметководствени податоци;
- крајни рокови и начинот на испорака на собраните сметководствени податоци од сметководствената година;
- условите на плаќање на агенцијата;
- формата на заштита на сметководствените податоци;
- формата на заштита на личните податоци на носителите на земјоделските стопанства согласно прописите за заштита на личните податоци и
- казнени одредби за неисполнување на договорот.

Член 13

Согласност за прибирање на податоци

Сметководствените податоци се собираат од земјоделските стопанства чии носители се согласни за прибирање на сметководствени податоци во одредена сметководствена година и за тоа потпишале договор со агенцијата.

Договорот од став 1 на овој член го содржи најмалку следново:

- сметководствени податоци кои се предмет на прибирање во согласност со обемот од член 11 став 4 на овој закон и крајните рокови на испорака на податоците;
- формата на заштита на сметководствените податоци и
- формата на заштита на личните податоци на носителите на земјоделските стопанства согласно прописите за заштита на личните податоци.

Член 14

Користење на податоците

Сметководствените податоци собрани од земјоделските стопанства може да се користат единствено за целите од член 3 на овој закон. Сметководствените податоци не може да бидат употребувани за оданочување.

Личните податоци на носителите на земјоделските стопанства се заштитени во согласно прописите за заштита на личните податоци.

Член 15

Избор на земјоделски стопанства

Заводот врз основа на изработениот план за избор од член 7 став 2 алинеја 1 ќе изготви, по пат на случаен избор, список на репрезентативни земјоделски стопанства, со цел за прибирање на сметководствени податоци и ќе го достави споменатиот список до одделението.

Списокот ќе содржи:

- РЕГИОН (статистички број за идентификација) и
- име, презиме, ЕМБГ и адреса на носителот на земјоделско стопанство.

Член 16

Финансирање на Мрежата

Средствата за финансирање на мрежата се обезбедуваат од Буџетот на Република Македонија преку посебна буџетска програма во буџетот на министерството.

Следните трошоци се прифатливи за финансирање од средствата наведени во став 1 на овој член:

- материјалните трошоци за работа на комитетот од член 6 на овој закон;
- трошоци на мрежата кои се однесуваат на одделението, за реализација на задачите од член 7 став 2 на овој закон;
- трошоци на мрежата кои се однесуваат на агенцијата, за реализација на задачите од член 8 став 2 на овој закон и
- трошоци за надоместок на земјоделските стопанства кои партиципираат во мрежата.

IV. ПРЕОДНИ И ЗАВРШНИ ОДРЕДБИ

Член 17

Донесување на подзаконските акти

Министерот ќе ги донесе подзаконските прописи за спроведување на овој закон во рок од шест месеци од денот на влегувањето во сила на овој закон.

Член 18

Основање на Национален Комитет

Комитетот од член 6 се формира најдоцна во рок од една година од денот на влегување во сила на овој закон.

Член 19

Влегување во сила

Овој закон влегува во сила осмиот ден од денот на објавувањето во “Службен весник на Република Македонија”, а почнува да се применува од 01.01.2008 година.